

Messaġġ tal-Għaqda Kazini tal-Banda 2017

Avv. Noel Camilleri

President GħKB



Is-Socjetajiet tal-baned tagħna huma sinonimi mal-festi Maltin u dan għaliex m'hemmx dubju li l-kazini tal-banda jagħrfu li l-festi fil-lokalitajiet fejn huma stabbiliti huma parti integrali mill-fibra reliġjuża, kulturali u soċjali ta' pajjiżna. L-enerġija u l-entuzjażmu li jittrasmettu l-għaqdiet mużikali lill-poplu kollu fil-ħidma tagħhom biex jorganizzaw l-attivitajiet tagħhom fil-festi tagħna hija xi ħaġa li kulhadd jammira u jirrikonoxxi. Dan jieħu xejra akbar ta' ammirazzjoni meta wiehed jiftakar li ħafna xogħol li jsir huwa kollu volontarju. Il-fatt li, minkejja ħafna diffikultajiet, l-element volontarju jibqa' jipprevalixxi fl-istrutturi tas-socjetajiet mużikali għandu jkollu rikonoxximenti akbar minn kull ċittadin li għandu għal qalbu l-kultura f'pajjiżna u għandu jgħin biex dan l-element fundamentali ta' kull soċjetà jibqa' b'saħħtu.

Mingħajr dubju, il-hoss melodjuż tal-mużika tal-baned tagħna jagħti ħajja lill-festi tagħna u dan flimkien ma' elementi oħra importanti bħall-arti piroteknika u l-armar artistiku li huma kollha l-għozza ta' ħafna. Dan kollu jagħmel il-festi tagħna kulturalment, soċjalment imma mhux anqas reliġjożament parti integrali mill-kalendarju tal-ħajja ta' pajjiżna. Li hu żgur hu li s-socjetajiet mużikali jagħrfu li għandhom l-obbligu li s-sabiħ tal-festi jibqa' jithares u jkun protett, u dan isir b'ħafna sagrificcju minn min imexxi l-kazini tal-baned tagħna.

Matul il-perjodu tal-festi huwa naturali li jkun hemm aspettativi kbar mhux biss mill-partitarji u mill-benefatturi ta' soċjetà mużikali partikolari, imma anke mill-komunità nnifisha biex tara li ċ-ċelebrazzjonijiet tal-festi jkunu sbieħ. Dan kollu

jpogġi pressjoni akbar fuq id-dirigenti tas-socjetajiet mużikali biex jaraw li l-festi tagħna jibqgħu jkunu avvenimenti importanti fil-kalendarju kulturali u reliġjuż ta' pajjiżna. Madanakollu, huwa importanti li bħala soċjetajiet mużikali, flimkien mal-awtoritajiet nazzjonali u anke lokali, kemm dawk ċivili u dawk reliġjużi, naraw li l-festi tagħna u allura l-ħidma tal-għaqdiet mużikali ma tkunx imtappna.

Huwa mertu tas-socjetajiet mużikali, li kontinwament jaħdmu biex jaraw li ma jkunx hemm eċċessi fiċ-ċelebrazzjonijiet tal-festi għaliex jagħrfu li l-eċċessi ma jagħmlux ġid iżda ħafna drabi jwasslu biex il-festi jintużaw għal affarijiet li żgur kulhadd jaqbel li jagħmlu ħsara, b'mod partikolari lil dawk li jagħmlu s-sena kollha jaħdmu fl-interess tas-socjetà mużikali, imma wkoll tal-komunità fejn jgħixu.

Il-festa għandha tibqa' waħda li fiha l-komunità tingħaqad biex issaħħaħ l-identità kulturali tagħha, dik reliġjuża, kif ukoll dik soċjali u anke dik bħala nukleu familjari, għaliex kulhadd jagħraf kemm huma importanti li l-granet tal-festa jintużaw b'mod tajjeb, san u li jkunu ta' ġid veru għal kull min jieħu sehem fihom.

Għalhekk f'isem l-Għaqda Kazini tal-Banda, filwaqt li nawgura l-festa t-tajba, u nringrazzja lis-Socjetà Mużikali għall-ħidma tagħha, inhegġeġ li dik il-ħidma tissarraf f'ċelebrazzjoni tal-festa li verament tkun okkażjoni ta' għaqda u li matulha nkomplu nuru li s-socjetajiet mużikali jagħrfu r-responsabilità li jiċċelebraw il-festa b'maturità u b'serjetà halli ma jintilifx is-sens kulturali u tradizzjonali tal-festi Maltin u Għawdxin.

*Il-President u l-Kumitat tal-Għaqda Mużikali Imperial
jixtiequ jawguraw il-Festa t-Tajba lil Kulhadd*